

మనోరమను రిసీవ్ చేసుకోవడానికి ఆనంద్ ఒక్కడే కాదు అనుపమ కూడా స్టేషనుకు వచ్చింది.

ముచ్చటగా వున్న ఆ యువ జంటను చూసే సరికి ఆమెకు రెండు కళ్ళూ చాలవనిపించింది.

చెల్లెలి చుట్టూ చేతులుపేసి 'చలిలో నువ్వు వచ్చావెందుకే?' అంది మనోరమ.

'అదేమిటి వదినా! మీ చెల్లాయికే కాని నాకు మాత్రం చలిగా వుండదా!' అన్నాడు ఆనంద్ చిలిపిగా నవ్వుతూ.

'ఉహూ! అదేం కాదక్కా! ఆయనకు ఒంట రిగా రావటం భయం! - అనుపమ కిలకిలా నవ్వింది.

మరిపెంగా వాళ్ళను కలియజూస్తూ నిలబడింది మనోరమ.

'పిల్లల్ని తీసుకురా లేదేమక్కా!'

'పది రోజులసాటు ప్రశాంతంగా నీ దగ్గరుండా మని వచ్చా. పిల్లలు కూడా ఎందుకు? ఇంకా నయం - బావను తోడు తీసుకురా లేదేమని అడిగావు కాదు!'

మనోరమ విసుగుచిలకి ఆనంద్ ఆశ్చర్య పోయాడు.

అనుపమ నవ్వింది. 'సరే, ఇంటికి పోదాంవద'. టాక్సీలో బయలుదేరారు.

"మేం ఫేమిలీ పెట్టుకున్న క్రొత్తలో వచ్చారు మీరు. మళ్ళీ ఇంతకాలానికి ఇప్పుడు రావటం... వాళ్ళను కూడా తీసుకువస్తే సరదాగా ఉండేది!" అన్నాడు ఆనంద్.

ఒక్కసారి అతనివైపు చురుగ్గా చూసి తల త్రిప్పుకుంది మనోరమ.

అది గమనించిన అనుపమ 'ఇంట్లో అల్లరికి చేరే పిల్లలక్కర్లేదక్కా! ఈయనే పదిమంది పెట్టు' అంది.

'మీ అక్కయ్య వచ్చిందికదా అని నా మీద చాకిలు చెప్పుదామనుకుంటున్నావేమో! ఆస్ట్రే



ఆశపడకు. రెండ్రోజులు పోతే అవిడకే తెలుస్తుంది చెల్లాయి ఎంత చెడ్డదో-మరిది ఎంత మంచివాడో!

'ఇంకా నయం-ఇంటిముందు తోర్డు వ్రాసి పెడతానన్నారు కాదు!'

వాళ్ళ అల్లరి ముగియటానికి ముందే టాక్సీ ఇల్లు చేరింది.

మనోరమ ముఖం కడుక్కొని వచ్చేసరికి కాఫీ టిఫిను అందించింది అనుపమ. అంత సేపూ ఆనంద్ ఏదో ఒక సనిలో అనుపమకు నాయం చేస్తూనే ఉన్నాడు.

సంక్షయం

-- నిమలాకామం



'పనిమనిషి అప్పుడే వెళ్ళిపోయిందా?' అని అడిగింది మనోరమ.

'ఇంత భారీమనిషి ఇక్కడ అడుగులకు మడుగులొత్తుతుండగా మీ చెల్లాయికి వేరే పనిమనిషి ఎందుకు వదినా!'

'పోదురూ!'

'...అదేమిటి? ఈ పూట పస్తుండి పనికి పొమ్మంటావా!'

'ఇంకా తైముంది కాని, నన్ను కబుర్లతో కాల్చుకు తినకుండా కానేవు పేవరు చదువుకోండి.'

మనోరమ కళ్ళలో నిల్చిన ప్రశ్న అలాగే ఉండడం చూసి, 'పనిమనిషిని పెట్టుకోలేదక్కా!' అంది అనుపమ.

'అదేమిటే! అంత పనీ ఎలా చేసుకుంటున్నావు?'

అనుపమ నవ్వింది. 'ఇదేమంత పెద్దపని!'

అక్కగారింట్లో నౌకర్లు ఐకర్లు ఎంతమందింటారో ఆమెకు తెలుసు. అందుకనే, ఆ సంభాషణ ఇంక సాగనివ్వలేదు అనుపమ.

వేణ్ణి బకెట్ బాత్ రూమ్ లో పెడుతున్న చెల్లెల్ని చూసి, '...అంత మొద్దు బకెట్ ఎలా ఎత్తగలిగావే?' అంది మనోరమ.

'అలవాటక్కా! రోజూ చేసుకునే పనేగా!'

'అదంతా అబద్ధం వదినా! మొగుడుచేత మోయిస్తే మీరేమనుకుంటారో అని తానీ పూట పెట్టింది కాని...మీ చెల్లెలు రోజూ నాచేత చేయించని పనంటూ లేదని నమ్మండి!...మీ రొచ్చారు. నా పంట పండింది. ఈపూట కావల్సినంత రెస్టు దొరికింది!' అన్నాడు అనంద్.

'అయిన కబుర్లకేం కాని...నీళ్ళు చల్లారి పోతాయి. నువ్వెళ్ళి స్నానం చెయ్యక్కా!'

మనోరమ నవ్వుకుంటూ బాత్ రూమ్ లోకి వెళ్ళింది. తలుపులు వేసుకున్నా - నీళ్ళు చప్పుడు లేనప్పుడు - వాళ్ళ మాటలు ఆమెకు లీలగా వినిపిస్తూనే ఉన్నాయి.

'నేనొట్టి పినిగొట్టు మనిషినని మీ అక్కయ్యనుకోదూ!'

'ఛ! ఏమిటా మాటలు!'

'నాకు మాట రాకుండా నువ్వు చేస్తేగా!'

'ఎవరి మెప్పో పొందాలని పెట్టుకుంటామా పనిమనిషిని? - సంతానంతో వేగలేకనో రోగం రొస్తుతోనో చేసుకోలేకపోతే పెట్టుకోవాలికాని!'

'నిజం చెప్పు. నువ్వీ పనులన్నీ తేలిగ్గా చేసుకోగలుగుతున్నావా?'

'చేసుకోలేకపోతున్నానని మీతో ఎప్పుడయినా చెప్పానా?'

'చెప్పేదానివయితేగా నువ్వు!'

'ఆ మాట నా కళ్ళలోకి చూసి చెప్పండి!'

'నువ్వు కొరకరాని కొయ్యవి.'

'స్టేటస్ సింబల్ గా పనిమనిషిని పెట్టుకోవాలని మీకుందేమోకాని నాకు లేదు...'

'పోనీ, అలాగే అనుకొని పెట్టుకో! నా మర్యాద దక్కించు.'

'అలాగే! ఆ చేత్తోనే ఓ పంటమనిషిని కూడా చూడండి. శుభ్రంగా తింటూ బిమ్మంటాను. ఆరు నెల్లు తిరక్కుండా మీరు గుర్తుపట్టనంతగా మారిపోతాను. అప్పుడీ తలుపులన్నీ వెడల్పు చేయించుకోవాలి. ఇక వీధిలో అడుగు పెడితే - అడుగో అలా గున్నేనుగులా పోతోంది - అవిదేనా బక్క - అనండుగారి ఆర్థాంగి అని అంతా చెప్పుకుంటారు. ఆపైన...'

ఆ తర్వాత వాళ్ళ నవ్వుల దొంతరల మధ్య ఏం మాటలు దొర్లాయో మనోరమకి వినిపించలేదు.

స్నానం చేసివచ్చి బట్ట కట్టుకుంటుంటే గది బయట వాళ్ళనుకుంటున్న మాటలు మళ్ళీ విని పించాయి ఆమెకు.

'... తెలిగ్రామిచ్చి అంత హడావిడిగా బయలుదేరిందేమిటి మీ అక్కయ్య!... ఉత్తరం రాసి అందరితో కల్పిరావచ్చుగా!'

'మా అక్కయ్య సంగతి తెలియదు కనుక మీరంత ఆశ్చర్యపోతున్నారు.'

'ఏమిటి?'

'ఇలా అర్ధంతరంగా బయలుదేరి రావటం దానికి క్రొత్తేం కాదు. మొదట్లో కంగారుపడేవారు మా నాన్నగారు. ఆతర్వాత తెలిగ్రాములు మాకం దర్శి అలవాటయిపోయాయి.'

'అంటే?'

'మా బావ మీద కోపం వచ్చినప్పుడల్లా ఇలాగే వచ్చేస్తుంది మా అక్క!'

మనోరమకి చివ్వున కోపం ముంచుకొచ్చింది. ఉన్నవళంగా వెళ్ళి చెల్లెలి చెంపలు వాయిచాలని పించింది... అంతలోనే ఆనంద్ గొంతు గుర్తు చేసింది. చెల్లెలిప్పుడు అలనాటి చిన్నసిల్లకాదని - వెళ్ళి చేసుకుని పెద్దదయిందని - తానిప్పుడు వాళ్ళింటికే చుట్టూ చూపుగా వచ్చిందని:

'చిత్రంగా ఉండే!'

'అదికాదు చిత్రం! మనింటికి రావటం!'

సిగ్గుతో ముడుచుకుపోయింది మనోరమ. 'చీ, ఎంత తెలివి తక్కువ పనిచేసింది తను?' ఇంకా ఎం మాటలు వినాలివస్తుందో అని గుడుసుకు పడుతూ చీర కట్టుకోవటం పూర్తయినా గదిలోనే ఉండిపోయింది ఆమె.

'మనమీలా అనుకోవటం అవిడ వింటే బాగుండదు.'

'సరే. మీరూ స్నానం చేసి రండి.'

ఆతర్వాత వాళ్ళ మాటలు వినిపించలేదు. ఆమెకు గది బయటకు వెళ్ళాలని అనిపించలేదు. ఏదో ఉక్రోశంతో అక్కడే కూర్చుండిపోయింది. రైలు దిగినప్పుడు చెల్లెలితో ఎన్నో మాట్లాడాలన్న ఉత్సాహం, ఆమెలో ఇప్పుడు లేదు... మంచంమీద వారి కళ్ళు మూసుకుంది మనోరమ.

మరి కాసేపటికి అనుపమ తలుపులు త్రోసుకొని లోపలికి వచ్చింది. 'అక్కా! ఆరే... ఆదేమిటి? అలా పడుకుంది....'

గది గుమ్మంలో నిలబడిన ఆనంద్ అన్నాడు 'రాత్రి ప్రయాణం కదూ! బాగా అలసిపోయిం బుంది. పోనే, అవిడను లేవకు'.

వాళ్ళ మాటలు వినాలన్న కుతూహలం ఆపుకో లేక అలాగే నిద్ర నటిస్తూ పడుకుంది మనోరమ. కాని, ఆమె ఆశ తీరలేదు. వంటింట్లో కేరింకా లాడుతూ ఆనంద్ భోజనం చేస్తున్నంతసేపూ అనుపమ మాటలేవీ సరిగ్గా వినిపించలేదు.

కొంత సేపటికి నిజంగానే నిద్రలో కొరిగి పోయింది మనోరమ. అలా ఎంత సేపు పడుకుందో ఆమెకు తెలియదు... మెలకువ వచ్చేసరికి ప్రక్క గదిలోంచి కుట్టుమిషను శబ్దం వినిపించింది. తలుపులు దగ్గరగా వేసివున్నాయి. తీసుకొని బయటకు వచ్చింది మనోరమ.

'లేచావా అక్కా! బాగా నిద్రపట్టిందా?'

'ఊ!'

'బట్ట కట్టుకోడానికి లోపలికి వెళ్ళిందానివి - ఎంతసేపటికీ రాకపోతే చూద్దామని వచ్చా. అప్పటికే నిద్రపోయావు.'

'ఊ!'

'అదేమిటలాగున్నావు? ఒంట్లో బాగోలేదా?' చేస్తున్న పని ఆపి అక్కడగ్గరికి వచ్చింది అనుపమ.

ఇంక ముఖావంగా ఉండటం తనకే బాగుండ లేదు. 'అబ్బే, ఏం లేదే! నిద్ర బద్దకం వదలక...' అని నవ్వేసింది.

'సరే! రా... భోజనం చేద్దాం.'

కుట్టుమిషను వైపు చూసి, 'బట్టలన్నీ నువ్వే కుడతావా?' అంది మనోరమ.

'అవును. ఆయన పేంట్లు, షర్టులు తప్ప! అని నవ్వింది అనుపమ.

'ఎందుకే ఇంత శ్రమ. డైలర్ కిచ్చుకో కూడదూ?'

'ఈ మాత్రం దానికి శ్రమేముంటుంది? చేత నయిన పని. వీలయినప్పుడు చేసుకోవచ్చు. ఇష్టం వచ్చినప్పుడు చేసుకోవచ్చు. డైలర్ చుట్టూ తిరగనక్కరలేదు. ఇట్లా కుట్టావేం అని వాళ్ళ ననక్కరలేదు.'

'ఉహూ! నేననేది ఆ సమయంలో మరో శేదయినా చేసుకోవచ్చు కదాని....'

'యావరేక్షని రోజుకో ఆరగంట కూడా మిషన్ మీద కాలు పెట్టను. అదయినా అవసర

మయితేను - అర్జంటయితేను. ఇంతలో మునిగి పోయే పన్నేముంటాయి? సరే వద....'

బాత్ రూమ్ కి వెళ్ళి ముఖం కడుక్కొని వస్తూ దొడ్లోకి చూసి ఆశ్చర్యపోయింది మనోరమ. 'అనూ! నా బట్టలన్నీ ఎవరుతికి ఆరేశారే? చాకర్లి వచ్చి వెళ్ళిందా?'

అనుపమ నవ్వింది. 'లేదక్కా! నేనే ఆరే సాను.'

'ఎందుకూ? రేపు చాకర్లాన్ని విలిపిస్తే పోయేదిగా?'

'నాతోపాటే నీవీనూ! ఎన్నున్నాయని!'

'అంటే!... చాకర్లి కూడా లేదన్నమాట!'

'ఈ మాత్రం బట్టలకి అది కూడా ఎందుకే? ఉతకటం నా వంతు - ఇత్రీ చేయటం ఆయన వంతు.' అని నవ్వేసింది అనుపమ.

మనోరమ కింకేం మాట్లాడారో అర్థంకాలేదు.

అన్నం తింటున్నంత సేపూ అక్కయ్య నిల్లం గురించే ఆడిగింది అనుపమ. ఎవళ్ళెవళ్ళు ఎం చదువుతున్నారో - వాళ్ళకేవేం ఇష్టమో - అన్ని వివరాలూ అడిగింది. తన గురించి ఏమీ చెప్పనూ లేదు - అక్కను అడగనివ్వనూ లేదు:

వంటిల్లు సర్దుకొని బయటకు వచ్చాక మళ్ళీ కుట్టుపనిలోకి దిగింది అనుపమ. ఈమాటు ఇన్ని గుండీలు, హాక్కులూ తీసుకొని అల్మారాలో కుట్టిపెట్టిన బట్టలూ అవీ ఓ మోపెడు తీసి ముందేసుకుంది.

ఆశ్చర్యపోయింది మనోరమ. 'ఈ బట్టలన్నీ నీవేనా?'

తల త్రిప్పుకుంటూ అంది అనుపమ. 'కాదక్కా!... నీరజ అని ఓ అమ్మాయివి. ఆమె తెచ్చింది. మరేమో....'

మనోరమ ముఖం జేవురించింది. 'చాలాగా! ఇంక నాకేం చెప్పకు. ఈ ఇంట్లో నువ్వంత కూలిమనిషి వయిపోతావని నేనెప్పుడూ అనుకో లేదు. పనివాళ్ళు వద్దన్నావు. బాగుంది. ఆ పని ఈ పని అని లేకుండా అంత చాకిరీ నువ్వే చేసు కుంటున్నావు. చాలా బాగుంది. నీ బట్టలన్నీ ఉతుక్కుంటున్నావు - కుట్టుకుంటున్నావు. మరి బాగుంది. మరయితే ఈ కర్మేమిటే!... పరాయి వాళ్ళ బట్టలు కుట్టవల్సినంత....'

'...ప్లీజ్! తొందరపడి ఎవర్నీ నిందిం ధ కక్కా! నే చెప్పేది విను. విన్నాక నాదింకా

ఇది ఈ వాళ్ళకు సంబంధించిన విషయం...
 ఎందుకైతే ఇంకా ఆయనకి వెళ్ళా?!

అభ్యంతరం ఎట్లా కలిగింది...
 ఈ వాళ్ళకు వెళ్ళా?

తప్పనిసినే అప్పుడు తిట్లు... ఓ కథం ఓపిక పట్టే

'ఎం చెప్పతావు? అతనేం తప్పు లేదు - అన్నీ కావాలని నువ్వే చేస్తున్నానంటావు. ఈ రోజు కూర్చోవటమెందుకని ఈ మోతంతా మోస్తున్నానంటావు. అంతేగా?'

'మన పనులు మనం చేసుకుంటూ మరొకళ్ళకి సాయపడం తప్పంటావా అక్కా?'

మనోరమ మరంత ఆశ్చర్యపోయింది. 'అంటే? ఈ బట్టలు కుట్టటం అదీ ఊరికేనా? కనీసం గొడ్డుదాకిరీకి కూలి కూడా కిట్టదన్న మాట!... ఆ మహారాజావారికి సంగతి తెలుసా?'

'తెలుసు.'

'చ: ఇంత మతిలేని మనుషుల్ని నేనెక్కడా చూశేదు.'

'పోనీలే అక్కా! చేస్తున్నదేదో నీతో చెప్పదామనుకున్నాను. నువ్వు పూర్తిగా వినకుండా ఇన్ని మాటలంటే నేను మాత్రం ఏమనగలను? మనోరమ వెలవెలబోయింది.

తల దించుకునే ఉంది అనుపమ. ఆమె చేతి వ్రేళ్ళు కుట్టుపని చేస్తూనే ఉన్నాయి. అక్కా మోనమే అనువుగా తీసుకొని గొంతు విప్పింది. 'నీరజ ఎవరో కాదక్కా! ఈయనకు చిన్నప్పుడు చదువుచెప్పిన చిదంబరం మాస్టారమ్మాయి. పాపం, ఆయనిప్పుడు రిటైరయిపోయారు. ఇద్దరు కూతుళ్ళు పెళ్ళిళ్ళు చేసేటప్పటికే ఆయన కక్తంతా ఉడిగిపోయింది. నీరజ కాక ఇంకా ఓ పెళ్ళి కావల్సిన అమ్మాయి ఉంది. పెద్దకొడుక్కి దీగ్రీ ఉందికాని... సరైన ఉద్యోగం లేదు. చిన్నవాడికింకా చదువే పూర్తికాలేదు. ఇన్ని అవస్థలు వదుతున్నా వాళ్ళల్లో ఎవరిలోను అభిమానానికి రోటు లేదు. ఎవర్నీ చేయి చాపి అడగరు. గురువుగారని చెప్పి మీ మరిది ఎప్పుడయినా ఇవ్వబోతే పుచ్చుకోరు. ఆయనకేదో విధంగా సాయపడాలని ఈయన కోరిక. అందుకనే వాళ్ళబ్బాయికి పెర్మనెంటు ఉద్యోగం వేయించాలని ప్రయత్నాలు చేస్తున్నారు... నీరజ స్కూలు ఫైనలు పాసయింది. తైపు నేర్చుకుంటోంది. ఆ మధ్య ఖాళీగా ఉన్నప్పుడు నాదగ్గరకి వచ్చి కుట్టు పని అదీ నేర్చుకుంది. ఓ రోజున అడగలేక అడగలేక 'నా ఫ్రెండ్లు నాల్లా జాకెట్లు కుట్టిపెట్టమన్నారు. మీకభ్యంతరం లేకపోతే మీ మిషను మీద కుట్టుకుంటానక్కా' అని అడిగింది.



'ఎమన్నా ఇస్తానన్నారా - అని అడిగాను. ముఖం ఎర్రగా చేసుకొని - అవునక్కా! తైపు పరీక్షకు నీజు కావాలి. ఈ ఇబ్బందుల్లో నాన్నగర్నేమని అడగను!' అంది. ఆమె ముఖం చూసేసరికి నాకు కళ్ళ నీళ్ళు తిరిగాయి; నేనా డబ్బు ఇస్తానంటే తను ఎలాగా తీసుకోడు. 'నీ చేతిలో పని నువ్వు చేసుకుంటున్నావు. ఇదేం తప్పుపని కాదమ్మా! అలాగే కుట్టుకో - అన్నాను. వాళ్ళ ఫ్రెండ్లుద్వారా ఇంకా బట్టలు తెచ్చుకుంది... ఇండులో సగండాకా తానే కుట్టుకుంది. పాపం, చిన్నవీల్ల. నా కళ్ళెదురుగా అంత శ్రమ పడుతుంటే నా కడుపు తరుక్కుపోయిందక్కా! ఆ అమ్మాయికి నేనీమాత్రం సాయపడటం తప్పంటావా?'

అనుపమ గొంతు జీరపోయింది.

'అనూ! అని ఒక ఏచ్చితేక పెట్టింది మనోరమ,

తయంబయంగా తల యెత్తింది అనుపమ.

పోపాలో కూర్చున్న మనోరమ స్పృంగులా క్రిందకు దూకి చెల్లెల్ని వాచేసుకుంది.

అక్కయ్యెండుకు ఏడుస్తోందో అనుపమకి అర్థంకాలేదు. 'అక్కా! ఏమిటిది? నేనేమన్నానని: నీ మనస్సు నొప్పినే నన్ను కమించక్కా!.....'

చెల్లెల్ని వదలిపెట్టి రోపలి గదిలోకి పరుగెత్తింది మనోరమ. మంచంమీద బోర్లబొక్కలా పడుకొని తలగడలో తల దూచుకుంది.

అనుపమ ఆమె దగ్గరగా వచ్చి వెన్నుమీద చెయ్యి వేసింది. 'అక్కా!'

'కాసేపు నన్నొంటరిగా వదలిపెట్టి పోవే! నన్ను విసిగించకు....'

అక్క నిరాదరణకు తట్టుకోలేక అనుపమ మనస్సు చివుక్కుమంది. కన్నీళ్ళుగ్గ పట్టుకుంటూ అక్కడి నుంచి వెళ్ళిపోయింది.

తన గుండెల్లో సుదులు తిరుగుతున్న బాధను కన్నీరుగా కరిగించుకుంది మనోరమ. ఎంత సేపలా పడుకుందో ఆమెకు తెలియదు. మగతగా నిద్రపట్టింది.

జయట ఆనంద్ గొంతు వినివించి ఆమెకు మెలుకువ వచ్చింది.

'ఎం అలాగున్నావే?'

'అబ్బే, ఎలాగున్నాను!'

'దాదామని పెరవులంటున్నా చూడమని కళ్ళల్లో తడి చెప్పతోంది.'

'ఊ! మీ పరీక్షలనలు - పరీక్షలు కట్టిపెట్టి ఆ చేతిలో పేకెట్టెమిదో చెప్పండి ముందు.'

'చెప్పకో చూద్దాం.'

'మనకి వెడ్డింగ్ దే ప్రజంబు తెస్తానన్నా రుగా! అదే అయివుంటుంది.'

'కాదు.'
 'మరి?'
 'ఇంకా మనకి వేడుకలు కావాలంటావా?....
 వెళ్ళి పాఠపదిపోలేదా?'
 'రెండేళ్ళకే ఇలాగంటున్నారు. వచ్చే ఏడుకి
 ముసలివాళ్ళమై పోతామంటారా ఏం?'
 'ఆ మాట అప్పుడే అంటానా? పుట్టడోయే
 మన కుర్రాడి పెళ్ళానికో పిల్ల పుట్టద్దా?'
 కానేపు వాళ్ళ నవ్వులతో ఇల్లంతా పరవళిం
 చింది. మనోరమ తనలో తను నవ్వుకోకుండా
 ఉండలేకపోయింది.
 'అనుకోకుండా ఓ వస్త్రేయల్ని వచ్చింది
 అనూ.'
 'చెప్పండి. మీరనుకొని చేసే పనులెన్నుం
 టాయి కాని....'
 'ఉహూ! నిజంగానే...'
 'అద్యాస్సు రాలేదా?'
 'రాకపోవటమేం? నిక్షేపంలా ఆరు వందలూ
 వచ్చింది. అనుకున్నట్టుగా నీకూ నాకూ బట్టలు
 తీసుకుందామని బయలుదేరాను. దార్లో విశ్వనాథం
 కనిపించాడు.... సాపం, వాళ్ళావిడకు పురుడు
 అదీను. మేజర్ ఆపరేషన్ అయిందిట. క్రికం
 నెట్లో మరేదో అవసరం వచ్చి అద్యాస్సు తీసు
 కున్నాట్ట. ఈ నెట్లో అదీ దొరకడు. అప్పు పుట్ట
 లేదు. తెల్సినవాళ్ళ బ్రతుకులన్నీ ఒక్కలాగునే
 ఉన్నాయి....'
 'సాపం, ఆ డబ్బు అలాగివ్వకపోయారా?'
 'అనూ.'
 'అవునండీ. పండగలూ అవీ అందరికీ
 వస్తాయి. మళ్ళీ మళ్ళీ వస్తాయి. కష్టాలు అలా
 కాదుగా....!'
 'నిజంగా నువ్వాడదానిగా పుట్టవల్సింది కాదు
 నుమా!'
 'ఇంకా నయం - మనిషిగా ఎందుకు పుట్టా
 వని అనలేదు!'
 'నేను మాట వరస కనటంలేదు అనూ. నిజంగానే
 నువ్వపురుషమైన మనిషివి. అడ
 కుండానే అన్నీ తెచ్చి పెట్టాలనుకుంటుంది
 భార్య. కాని, అడిగినా తెచ్చిపెట్టని మొగు
 రుంకే....'
 'మహాప్రకూ! మీ ఊహాగానాలు కట్టిపెట్టి
 వాస్తవంలోకి రండి. నేను....మీ అనూని....మీ

ఎదురుగా ఉన్నాను. నేననుకున్నది చేసారా అని
 అడుగుతున్నాను. ముందా సంగతి చెప్పండి.'
 'అలాకాక మరోలా ఎలా చేయగలుగుతాను?
 విశ్వనాథంకి నాలు వందలిచ్చాను.'
 'అదేం? మిగతా రెండొందలూ ఎందుకివ్వ
 లేదు?'
 'వాళ్ళ మాటలు వింటున్నకొద్దీ మనోరమకు
 మతిపోతోంది.
 'కావాలంటే తీసుకోమని చెప్పాను. అతనే
 వద్దన్నాడు.'
 'అభిమానవంతుడు. ఎలా అడుగుతాడు?
 మీరే బలవంతం చేయాల్సింది.'
 మనోరమకు కూర్చుంటేనే కళ్ళు తిరిగి
 పోతున్నాయనిపించింది.
 'అభిమానవంతుడు కనుకనే బలవంతం చేయ
 లేదు. ఈవేళ పుచ్చుకోగా సరి కాదు - రేపు
 తీర్చద్దా?'
 'అంటే? ఇచ్చింది మళ్ళీ పుచ్చుకోవాలనే
 అనుకుంటున్నారా? మీరేనా ఆ మాటలనేడి?'
 'పోనీ, అతని వేహం పోగొట్టుకో
 మంటావా?'
 'ఊ! మీరు వెంకిమటం....మీతో ఎవరు
 వేగగలరు? సరే, ఆ రెండొందలు వెట్టి ఏం
 చేసారు? అదయినా చెప్పండి.'
 'ఇదిగో....ఈ చీర తెచ్చాను.'
 'పేపరు విప్పుతున్న చప్పుడూ అదీ వినిపిం
 చింది మనోరమకి.
 'అబ్బ, ఎంత బాగుందండీ! ఈ నీలం
 రంగంకే మా అక్కయ్య కెంత్తిష్టమో!'
 'అవిడకనే తెచ్చింది....వెళ్ళే బప్పుడు
 పెట్టొచ్చని.'
 'మంచి పని చేసారు.'
 ఇంకో క్షణం కూడా ఆ గదిలో నిలబడలేక
 పోయింది మనోరమ. ఒక్క ఉదుటున తలుపులు
 తెరుచుకొని డాక్టరుమ్ వైపు పరుగెత్తింది.
 గబగబ ముఖం కడుక్కుంది.
 ఆమె తిరిగి వచ్చేసరికి వాళ్ళింకా అక్కడే
 నిలబడి ఉన్నారు.
 'అక్కా! ఇది చూడూ....' అని అనుపమ
 దగ్గరగా రాబోయింది.
 మనోరమ చెల్లెలి మాట వినిపించుకొనేలేదు.
 ఆమె వైపు చూడనేలేదు. 'చూడండి మరది
 గారూ! అర్థంయిగా నేను చూ పూరు వెళ్ళి

పోవాలి. ఒక ఆటో కాని, టాక్సీ కాని ఏలిచి
 వెట్టండి....వీలయితే మీరు కూడా స్టేషను దాకా
 రండి. ప్లీజ్!....' అంటూ గదిలోకి వెళ్ళి తలు
 పులు బిడాయించుకుంది.
 ఆమె బట్టలు మార్చుకొని సూటుకేసు సర్దు
 కొని బయటకు వచ్చేసరికి వాళ్ళింకా కొయ్య
 బొమ్మలా అక్కడే నిలబడిపోయారు.
 'అదేమిటి? మీరింకా ఇక్కడే నిలబడి
 పోయారు?'
 ఆమె గొంతులోని ఉద్యేగానికి షాక్ తిన్న
 వాడిలా ఉన్నాడు ఆనంద్. 'పది రోజులుందా
 మని మీరొచ్చారు. వచ్చి పది గంటలయినా
 కాలేదు. ఇప్పుడే ప్రయాణమేమిటి? మీరు
 చెప్పేదేమిదో....'
 '....అర్థం కాలేదంటారు. మళ్ళీ చెపుతున్నా
 వినండి! గంటలో మా వూరికి బండుంది....
 నన్నెలాగో స్టేషను చేర్చమని అడుగుతున్నా!
 వెంటనే వెళ్ళిపోవాలి. ఇక్కడింక క్షణం కూడా
 ఉండలేను.'
 అనుపమ వైపు అయోమయంగా చూసాడు
 ఆనంద్.
 నీళ్ళు నిండిన కళ్ళతో నిస్తేజమై నిలబడి
 పోయింది అనుపమ.
 'ఏమిటలా చూస్తున్నారు? మీకు వీలులేదా!
 పోనీ, అదయినా చెప్పండి. నేనే వెళ్ళిపోతాను.'
 అంటూ ఓ అడుగు వేసింది మనోరమ.
 'అనూ!....' ఆనంద్కి మతిపోయినట్లయింది.
 'వెళ్ళండి. అక్కకి అదో తెచ్చిపెట్టండి.'
 అని వంటింట్లోకి వెళ్ళిపోయింది అనుపమ.
 ఆనంద్ కడబడే అడుగులతో బయటకు
 వెళ్ళిపోయాడు.
 మనోరమ అక్కడనుంచి కదలలేదు. వెనక్కి
 తిరగలేదు. చెల్లెలితో మాట్లాడదామనీ అనుకో
 లేదు. దీర్ఘంగా బయటకు చూస్తూ అలాగే నిల
 బడిపోయింది.
 'అక్కా!'
 ఉలిక్కిపడి అటు తిరిగింది. 'ఉహూ! నా
 కొద్దు. తినాలనిలేదు.'
 'పోనీ, కాఫీ అయినా త్రాగు.'
 ఓసారి చెల్లెలి వైపు చూసి చటుక్కున
 కప్పు నంటుకొని తల తిప్పుకుంది.
 ఆటో తీసుకొని వచ్చాడు ఆనంద్. అతను
 మరో క్షణంలో బ్రద్దలయ్యే జ్వాలాముఖిలా
 ఉన్నాడు.

'వెళ్ళొస్తాను అను!' చెల్లెలి వైపు తిరక్కుండానే బయట కడుగు వేయబోయింది మనోరమ.

'బొట్టు పెట్టించుకో అక్కా!'

బొట్టు పెట్టి ఆమె చేతుల్లో చీర పెట్టబోయింది అనుపమ.

'ఎందుకిది? ఇప్పుడేం వద్దు....'

'కాదని వెళ్ళావంటే తర్వాత నాకంటే నువ్వే ఎక్కువ బాధపడతావ్! అదే నాకెక్కువ కష్టం. నన్ను కష్టపెట్టాలనుకుంటే అలాగే తీసుకోకుండా వెళ్ళు....'

గబుక్కున చెల్లెలి చేతుల్లోంచి ఆ చీర లాక్కుంది మనోరమ.

విచ్చిపట్టిన వాడిలా వాళ్ళిద్దరి వైపు మార్చి మార్చి చూస్తున్నాడు ఆనంద్.

అతని చేతికి బేస్కెట్ అందిస్తూ, 'అదోలో పెట్టండి.' అంది అనుపమ.

'ఇప్పుడేం వద్దు....' అంది మనోరమ గడప దాటుతూ.

'పోనీలే, కోపం తగ్గితే దాల్లో తిండుగాని.... లేకపోతే, గోదావరి వచ్చినప్పుడు నా పేరు చెప్పి కిటికీలోంచి విసిరెయ్య!' అని చేతుల్లో ముఖం కప్పుకొని లోపలికి పరిగెత్తింది అనుపమ.

పావుగంటలో స్టేషను చేరింది ఆదో. టిక్కెట్లు కొని ఆమెకు సీటు అదీ చూసిపెట్టాడు ఆనంద్.

ఇంకో ఇరవై నిమిషాలంది బండి బయలుదేరటానికి.

ఆనంద్ తల దించుకుని కిటికీ దగ్గరే నిలబడ్డాడు. ఎవరో గబుక్కున చేయి వట్టుకొనేసరికి ఉలిక్కిపడ్డాడు.

'ఇలా ప్రక్కగా రండి మరిదీ! మీలో ఓ ముక్క చెప్పాలి.' అంది మనోరమ.

అతను కలలో నడిచినట్లు ఆమె వెంట వెళ్ళాడు. ఇద్దరూ ఓ మూలగా ఎవరూ లేని చోటుకి చేరారు.

'చూడండి! ఇప్పుడు మీకెంతో చెప్పాలని వుంది. కాని, ఆ దైర్యమూ లేదు - అంత వ్యవధి లేదు.'

'చెప్పండి. చెప్పగలిగినంత చెప్పండి. పోనీ, ఓసారి వెనక్కి పచ్చి వెళ్ళకూడదు!'

'ఉహూ! అంత శక్తి ఉంటే ఇప్పుడిలా పారిపోయే దాన్నే కాదు.'

'మీరనేదేమిదో నా కర్ణం కావటంలేదు. ఒక వేళ నావల్ల పొరపాటేమయినా జరిగితే...'

'ఉహూ!....నా బ్రతుక్కి మీ తప్పులెంచటం కూడానా?'

'ఛ! అంత మాటెందుకనుకుంటారు! మీరొచ్చారని ఎంతో సంతోషించాము. అంతలోనే మీరిలా వెళ్ళిపోతున్నారు. మిమ్మల్ని నొప్పించే మాటేమయినా అను అందా? అంటే చిన్నతనం వల్ల కావచ్చు. లేక మీరక్కయ్యే కదా అన్న చనువు వల్ల కావచ్చు. ఆమేదయినా అంటే మీరు మన్నించండి. అను తరపున నేను క్షమాపణ....'

'స్టీజ్! ఇంకావండి. అలాంటి మాట లింకనకండి. ఇప్పటికే చేసిన పనికి సిగ్గుతో చచ్చిపోతున్నాను.'

'ఎం చేశారని మీరంత బాధపడాలి?'

మనోరమ గొంతు గద్దదికమయింది. 'నేను చేసింది ఓ మంచి పని అయితేగా - ఇది చెడు అని చెప్పకోటానికి! ఇన్నాళ్ళు సంసారం చేశాను. ఏ నాడూ ఆయన్ని సంతోషపెట్టిన మాటనలేదు - మా వాళ్ళను సుఖపెట్టే సంగతి చెప్పలేదు. ఎప్పుడూ ఏదో ఒక సాధింపే! ఎన్నున్నా ఇంకా కావాలనే! ఆశకు అంతుండా అని తెలియలేదు - అసంతృప్తికి అర్థం లేదని తెలియలేదు. లేని దాన్ని కోరటమే ఒక ముచ్చటనుకున్నాను. రాని దాన్ని రప్పించుకోవటమే ఒక గొప్పనుకున్నాను. ఎందరికో అందనివి అమర్చుకుంటున్నాననుకుని నాకందిన వెన్నో పోగొట్టుకున్నాను.' డిగ్నిటీ ఆఫ్ లేబర్ ' అంటే తెలియనిదాన్ని - ఇంక తోటి మనిషికి సాయం చేసే సద్దుద్ది నాలో ఎలా వుండుతుంది? ఏదో పుణ్యం మిగలబట్టి అలా చీకటిలోనే ఉండి పోకుండా ఈ వెలుగులోకి వచ్చాను. చేసింది చెడ్డ పనే అయినా నాకిక్కడ మంచే జరిగింది. నా అజ్ఞానం ఈ రోజుతో పటాపంచలయింది. నిజం మరిచిగారూ! నా చెల్లెలు అదృష్టవంతురాలు! దానికి నలుగురూ మెచ్చుకొనే మంచి చేయటమే కాదు - మరెవరూ నొచ్చుకోకుండా మంచి చెప్పటమూ వచ్చింది!....'

ఆమె కళ్ళల్లో నీళ్లు చూసి నిర్ధాంతపోయాడు ఆనంద్.

'పెట్టి పుట్టాం కనుక అన్నీ పట్టి తెచ్చుకోవాలనుకొనే నే నెక్కడ - తోటి మనిషికి చేతనయినంత మంచి చేద్దాం - అదే మనిషి బ్రతుక్కి

ముఖ్యం - అనుకొనే అను ఎక్కడ! చిన్న నిల్ల ఎదురుగా ఓటమినొప్పుకోలేక ఇలా పారిపోతున్నాను. నా ఆహంకారం పూర్తిగా చచ్చిపోయిన రోజున మీ యింటికి సిండు హృదయంతో మళ్ళీ వస్తా! ఆయనతో.... నిల్లలో మిమ్మల్ని సంతోషపెట్టేలా మరీ వస్తా! అంత వరకు.... ఈ అల్పరాల్ని మన్నించు.'

ఆనంద్ కళ్ళు చెమ్మగిల్లాయి. 'మీరింత బాధపడుతున్నారు వదినా! మిమ్మల్ని స్థితిలో ఎలా పంపించను!'

'....లేదయ్యా! ఇప్పుడే కళ్ళు తెరిచి నునిపి బ్రతుక్కో అర్థం చూస్తున్నాను. కొంచెం దైర్యం తెచ్చుకోనీ! అనుతో చెప్పు - అక్క మన్నించమందని; అక్కకు తన మీద ఏ కోపమూ లేదని బాధపడకయ్యా! నీకు మనోరమ తత్వం క్రొత్త కానీ - అనుకి క్రొత్తకాదు. అదినాతో ఎన్నాళ్ళు వేగిందో నీకేం తెల్పు!....'

ఆనంద్ చిత్తరువే అయ్యాడు.

'అన్నీ కావాలని ఆశపడటం అదృష్టంకాదని... ఒక అవలక్షణమని ఈ రోజే తెల్సింది! ఉన్నదాంతో సరిపెట్టుకోవటం కర్మం కాదని - అదే ఒక భాగ్యమని ఈ పూటే తెల్సింది! ఉన్నంతలో తోటి వాళ్ళకి సాయపడటంలో ఎంత సంతృప్తి ఉందో - అదెంత గొప్ప పరమో ఇప్పుడే - ఇంతకు ముందే తెల్సింది!....'

అవునంటూ స్టేషనులో గంట మ్రోగింది.

మనోరమ తన కంపార్టుమెంటు వైపు పరుగు పెట్టింది.

కిటికీలోంచి ఆమె తనచేత బెడుతున్నదేమిదో కూడ చూసుకోలేదతను.

'నా చెల్లెలు నాకెంతో అమూల్యమైన కానుక ఇచ్చింది మరిదీ! ఈ పేదక్క తన మేరేజ్ దేకి ఇది మాత్రమే ఇవ్వగలిగిందని చెప్పు! తనంత భాగ్యం సంపాదించాకనే తన కళ్ళ బడుతుందని చెప్పు....'

రైలు కనుమరుగయ్యేంత వరకు అలానే చూస్తూ నిలబడిపోయాడు ఆనంద్. మనోరమ ఇంకా ఏదో చెపుతున్నట్లే అతనికి అనిపించింది. చటుక్కున గుప్పిట తెరిచాడు. సుతారంగా చుట్టిన రంగు కాగితం బొట్లం విప్పాడు.

స్టేషనులో ఆప్పుడే దీపాలు వెలిగించారు.

జిగేల్ మంటున్న ఆ ముత్యాల దుద్దుల్లో మనోరమ కన్నీళ్ళు తళుక్కుమన్నాయి! *